

பிரஸார் பாரதி

அகில இந்திய வானொலி, சென்னை - 4

20 04 2026

MONDAY

6.30 PM

மாநிலச் செய்திகள்

தலைப்புச் செய்திகள்

1. தமிழக சட்டப்பேரவைத் தேர்தலுக்கான அனைத்து ஏற்பாடுகளும் தயார் நிலையில் உள்ளதாக தேர்தல் ஆணையம் கூறியுள்ளது.
2. திமுக வாக்குச்சாவடி முகவர்கள் அடுத்த இரண்டு தினங்களுக்கு ஓய்வின்றி பணியாற்ற வேண்டும் என்று அக்கட்சி கேட்டுக்கொண்டுள்ளது.
3. சட்டப்பேரவைத் தேர்தலில் வெற்றிபெற்றால் மூன்று மாதத்திற்குள் போதைப்பொருள் புழக்கத்திற்கு முற்றுப்புள்ளி வைக்கப்படும் என்று அஇஅதிமுக அறிவித்துள்ளது.
4. தமிழகத்தின் ஒரு சில பகுதிகளில் இன்றும், நாளையும் மழைக்கு வாய்ப்புள்ளதாக வானிலை ஆய்வு மையம் தெரிவித்துள்ளது.
5. உலகக்கோப்பை குத்துச்சண்டை சாம்பியன் போட்டி பிரேசிலின் Foz Do Iguacu-வில் இன்று தொடங்குகிறது.

---- இனி விரிவான செய்திகள் ----

<<<<<<>>>>>>

சட்டப்பேரவைத் தேர்தலுக்கான அனைத்து ஏற்பாடுகளும் தயார் நிலையில் உள்ளதாக தேர்தல் ஆணையம் கூறியுள்ளது.

செய்தி நிறுவனத்துக்கு அளித்த பேட்டியில் இதனை தெரிவித்த சிறப்பு பார்வையாளர் திரு பிரதாப் சிங், வாக்குப்பதிவு அமைதியாக நடைபெறுவதை உறுதி செய்வதற்கு தேவையான பாதுகாப்பு ஏற்பாடுகள் செய்யப்பட்டுள்ளதாக கூறினார்.

வாக்குச்சாவடி அலுவலர்களுக்கான பயிற்சிகள் நிறைவடைந்துள்ளதாகவும் அவர் கூறினார்.

தேர்தல் பார்வையாளர்கள் அனைவரும் வாக்குப்பதிவு தினம் வரை தொடர்ந்து பணியை மேற்கொள்வார்கள் என்றும் அவர் தெரிவித்தார்.

தமிழ் கலாச்சாரத்தை எடுத்துரைக்கும் வகையில் சில இடங்களில் மாதிரி வாக்குச்சாவடிகள் ஏற்படுத்தப்பட்டுள்ளதாகவும் அவர் கூறினார்.

அனைத்து வாக்குச்சாவடிகளிலும் வாக்காளர்களுக்கு தேவையான வசதிகள் ஏற்படுத்தப்பட்டுள்ளதாகவும் திரு பிரதாப் சிங் தெரிவித்தார்.

இதற்கிடையே, மாநிலத்தில் அரசியல் கட்சிகளின் பிரச்சாரம்
விறுவிறுப்படைந்துள்ளது.

முக்கிய கட்சிகளின் தலைவர்கள் தீவிர வாக்கு சேகரிப்பில்
ஈடுபட்டு வருகின்றனர்.

திமுக தலைவர் திரு மு.க.ஸ்டாலின் அலைபேசி இணைப்பு
வாயிலாக 75 ஆயிரம் வாக்குச்சாவடி முகவர்களுடன் இன்று
கலந்துரையாடினார்.

அடுத்த இரண்டு நாட்களுக்கு வாக்குச்சாவடி முகவர்கள்
அயராது பணியாற்ற வேண்டும் என்றும் அவர் கேட்டுக்கொண்டார்.

ஒவ்வொரு வாக்கும் முக்கியமானது என்பதை உணர்ந்து
வாக்குச்சாவடி முகவர்கள் பணியாற்ற வேண்டும் என்றும் அவர்
தெரிவித்தார்.

திமுக அரசு நிறைவேற்றிய திட்டங்கள் காரணமாக மக்கள்
ஆதரவு தங்கள் கூட்டணிக்கு அதிகரித்து வருவதாகவும் திரு
மு.க.ஸ்டாலின் கூறினார்.

அஇஅதிமுக பொதுச்செயலாளர் திரு எடப்பாடி பழனிசாமி இன்று சேலம் மாவட்டம் ஜலகண்டாபுரத்தில் தேர்தல் பிரச்சாரம் மேற்கொண்டு பேசினார்.

தமிழகத்தில் பெண்களுக்கு எதிரான குற்றங்கள் அதிகரித்துள்ளதாக அவர் குற்றம் சாட்டினார்.

திமுக அரசின் நிர்வாக தோல்வியே இதற்கு காரணம் என்றும் அவர் குறிப்பிட்டார்.

போதைப்பொருள் புழக்கம் அதிகரித்ததற்கு திமுக நிர்வாகிகளே காரணம் என்றும், சட்டப்பேரவைத் தேர்தலில் வெற்றிபெற்றால் மூன்று மாதத்திற்குள் போதைப்பொருள் புழக்கத்திற்கு முற்றுப்புள்ளி வைக்கப்படும் என்றும் திரு எடப்பாடி பழனிசாமி கூறினார்.

பிஜேபி தேசிய பொதுக்குழு உறுப்பினர் திரு அண்ணாமலை, ஆவடியில் தேர்தல் பிரச்சாரம் மேற்கொண்டு பேசினார்.

கடந்த தேர்தலின்போது அளித்த வாக்குறுதிகளை திமுக அரசு நிறைவேற்றவில்லை என்று அவர் குற்றம் சாட்டினார்.

ஆவடியில் கட்டமைப்பு வசதிகளை மேம்படுத்த எவ்வித
நடவடிக்கையும் மேற்கொள்ளப்படவில்லை என்றும் திரு
அண்ணாமலை குறை கூறினார்.

காஞ்சிபுரத்தில் செய்தியாளர்களிடம் பேசிய தமிழ்நாடு காங்கிரஸ்
கமிட்டித் தலைவர் திரு செல்வப்பெருந்தகை, மக்களுக்கு
சேவையாற்ற வேண்டும் என்ற நோக்கில் காங்கிரஸ் செயல்பட்டு
வருவதாக கூறினார்.

சட்டப்பேரவைத் தேர்தலில் தங்கள் கூட்டணிக்கான ஆதரவு
அதிகரித்துள்ளதாகவும் திரு செல்வப்பெருந்தகை தெரிவித்தார்.

தவெக தலைவர் திரு விஜய், திருவள்ளூர் மாவட்டத்துக்கு
உட்பட்ட பல்வேறு பகுதிகளில் பேரணியாக சென்று தீவிர வாக்கு
சேகரிப்பில் ஈடுபட்டார்.

<<<<<<>>>>>>

சட்டப்பேரவைத் தேர்தலையொட்டி சென்னை
ஆகாஷ்வாணியின் மாநில செய்திப்பிரிவு ஏற்பாடு செய்துள்ள
அரசியல் கட்சி தலைவர்கள் பங்கேற்ற சிறப்பு விவாத நிகழ்ச்சியின்
இரண்டாம் பகுதி இன்று ஒலிபரப்பாகிறது.

திமுக சார்பில் திரு டி கே எஸ் இளங்கோவனும், அஇஅதிமுக சார்பில் முனைவர் வைகை செல்வனும், பிஜேபி சார்பில் திரு நாராயணன் திருப்பதியும், காங்கிரஸ் சார்பில் திரு கோபண்ணாவும், இந்திய கம்யூனிஸ்ட் கட்சி சார்பில் திரு ரவீந்திரநாத்தும், ஊடகவியலாளர் திரு விஜயகிருஷ்ணனும் பங்கேற்ற இந்த நிகழ்ச்சி பிரதான அலைவரிசையில் இரவு எட்டரை மணிக்கும், ரெயின்போ பண்பலையில் இரவு ஒன்பதரை மணிக்கும் ஒலிபரப்பாகிறது.

<<<<<<>>>>>>>>

இனி தேர்தல் களம்...

(சவுண்ட் பைட் - மியூசிக் - 15 செகண்ட்ஸ்)

தமிழக சட்டப்பேரவைத் தேர்தலையொட்டி, தொகுதி வாரியாக எமது செய்தியாளர் வழங்கும் இந்த தொகுப்பில் இன்று இடம்பெறுகிறது விழுப்புரம் மாவட்டம்.

(வாய்ஸ் பைட் - சுரேஷ் — 192 Sec.)

<<<<<<>>>>>>>>

தமிழகத்தின் ஒரு சில பகுதிகளில் இன்றும், நாளையும் மழைக்கு வாய்ப்புள்ளதாக வானிலை ஆய்வு மையம் கூறியுள்ளது.

மேற்கு தொடர்ச்சி மலை மாவட்டங்கள், தென் தமிழக கடலோர மாவட்டங்கள் மற்றும் டெல்டா மாவட்டங்களின் கடலோரப்பகுதிகளில் இடி மின்னல் மற்றும் பலத்த காற்றுடன் மழைக்கு வாய்ப்புள்ளதாக வானிலை ஆய்வு மையத்தின் செய்திக்குறிப்பு தெரிவிக்கிறது.

கோடை வெயிலின் தாக்கம் அடுத்த நான்கு தினங்களுக்கு சற்றே அதிகரிக்கக்கூடும் என்றும் அதில் தெரிவிக்கப்பட்டுள்ளது.

<<<<<<>>>>>>

மாவட்டச் செய்திகள்

நாமக்கல் மாவட்டத்தில் உள்ள வாக்கு எண்ணும் மையத்தில் மூன்றாண்டுக்கு பாதுகாப்பு வழங்க நடவடிக்கை எடுக்கப்பட்டுள்ளதாக ஆட்சியர் திருமதி துர்கா மூர்த்தி கூறியுள்ளார்.

மதுரை மாவட்டத்தில் உள்ள வாக்குச்சாவடிகளில் நுண் பார்வையாளர்களுக்கான பணி ஒதுக்கீடு நடைமுறைகள் இன்று நடைபெற்றன.

திண்டுக்கல் மாவட்டம் கொடைக்கானல் வனத்துறை கட்டுப்பாட்டில் உள்ள சுற்றுலா தலங்களுக்கு தேர்தல் நாளன்று விடுமுறை அளிக்கப்படுவதாக அறிவிக்கப்பட்டுள்ளது.

விழுப்புரத்தில் 100 சதவீத வாக்குப்பதிவை வலியுறுத்தும் விழிப்புணர்வு நிகழ்ச்சி இன்று நடைபெற்றது.

ராமநாதபுரம் மாவட்டத்தில் ஊரக வாழ்வாதார இயக்கம் மூலம் தேர்தல் விழிப்புணர்வு கண்காட்சி இன்று நடைபெற்றது.

நீலகிரி மாவட்டம் பார்சன்ஸ்வேலி அணைப்பகுதியில் காட்டுத்தீ காரணமாக 120 ஏக்கர் வனப்பகுதி பாதிக்கப்பட்டுள்ளது.

<<<<<<>>>>>>

உலகக்கோப்பை குத்துச்சண்டை சாம்பியன் போட்டி பிரேசிலின்

Foz Do Iguacu-வில் இன்று தொடங்குகிறது.

50 நாடுகளை சேர்ந்த **400**-க்கும் மேற்பட்டோர் இதில் பங்கேற்கின்றனர்.

இந்தியாவின் சார்பில் **Sachin Siwach, Hitesh, Narender Berwal** உட்பட பத்து பேர் இதில் பங்கேற்றுள்ளனர்.

Senec சர்வதேச டேபிள் டென்னிஸ் போட்டியில் இந்தியாவின் **Akash Pal — Sutirtha Mukherjee** இணை காலிறுதிக்கு முன்னேறியுள்ளது.

கலப்பு இரட்டையர் பிரிவு முதல் சுற்று ஆட்டத்தில் இந்த இணை **11-4, 11-6, 13-11** என்ற செட் கணக்கில், ஸ்லோவேக்கியாவின் **Lubomir Pistej — Tatiana Kukulko** இணையை வென்றது.
